

مستحبی نمازیں

<?xml encoding="UTF-8?">

مستحبی نمازیں

مستحبی نمازیں بہت سی ہیں جنہیں نافلہ کہتے ہیں اور مستحبی نمازوں میں روزانہ کی نافلہ پڑھنے کی زیادہ تاکید کی گئی ہے اور ان سے مربوط احکام آئندہ کے مسائل میں بیان کئے جائیں گے۔

روزانہ کے نوافل

مسئلہ 1830: روزانہ کی نافلہ جمعہ کے دن کے علاوہ 34 رکعت ہے جو مندرجہ ذیل ہیں:

آٹھ رکعت نافلہ ظہر، آٹھ رکعت نافلہ عصر، چار رکعت نافلہ مغرب دو رکعت نافلہ عشا اور گیارہ رکعت نافلہ شب (اس گیارہ رکعت میں سے آٹھ رکعت نافلہ شب کی نیت سے، دو رکعت نماز شفع کی نیت سے اور ایک رکعت نماز وتر کی نیت سے پڑھی جائے گی) اور دو رکعت نافلہ صبح ہے۔

کیونکہ دو رکعت نافلہ عشا احتیاط واجب کی بنا پر بیٹھ کر پڑھی جائے گی ایک رکعت شمار ہوگی؛ اس بنا پر مجموعی طور پر یہ نوافل 34 رکعت ہیں، جمعہ کے دن ظہر و عصر کی 16 رکعت نافلہ میں چار رکعت کا اضافہ کیا جاتا ہے اور مجموعی طور پر 20 رکعت ہو جاتی ہے۔

قابل ذکر ہے کہ نماز وتر کے علاوہ بقیہ نمازیں دو رکعتی پڑھی جائیں گی۔

روزانہ کے نوافل کا وقت

1. نافلہ ظہر کا وقت

مسئلہ 1831: نماز ظہر کی نافلہ نماز ظہر سے پہلے پڑھی جائے گی اور اس کا وقت اول ظہر سے ہے اور جب تک نماز ظہر سے پہلے اسے پڑھنا ممکن ہو اس کا وقت باقی رہتا ہے لیکن اگر انسان نافلہ ظہر میں اتنی تاخیر کرے کہ شاخص کا سایہ جو ظہر شرعی کے وقت ظاہر ہوتا ہے شاخص کی لمبائی سات بالشت اور سایہ کی مقدار دو بالشت کے برابر ہو جائے تو اس وقت بہتر ہے کہ نماز ظہر نافلہ سے پہلے پڑھے، مگر یہ کہ اس سے پہلے ایک رکعت نافلہ میں سے پڑھ چکا ہو تو اس صورت میں نماز ظہر سے پہلے نافلہ کا تمام کرنا بہتر ہے۔

2. نافلہ عصر کا وقت

مسئلہ 1832: نافلہ عصر نماز عصر سے پہلے پڑھی جائے گی اور اس کا وقت جب تک ممکن ہو عصر سے پہلے پڑھی جائے باقی رہتا ہے لیکن اگر انسان نافلہ عصر میں تاخیر کرے اور یہ تاخیر اس حد تک ہو کہ شاخص کا سایہ جو ظہر شرعی کے بعد ظاہر ہوتا ہے شاخص کی لمبائی سات بالشت اور سایہ کی مقدار دو بالشت کے برابر ہو جائے تو اس صورت میں بہتر ہے کہ نماز عصر کو نافلے سے پہلے پڑھے مگر یہ کہ ایک رکعت نافلہ اس سے پہلے پڑھ چکا ہو کہ اس صورت میں نافلہ کا نماز عصر سے پہلے تمام کرنا بہتر ہے۔

مسئلہ 1833: نافلہ ظہر اور عصر کا روز جمعہ کے علاوہ اذان ظہر سے پہلے پڑھنا جائز نہیں ہے مگر یہ کہ نماز گزار کو معلوم ہو کہ اذان کے بعد گرچہ ایک عرفی عذر کی وجہ سے اسے بجا نہیں لپائے گا۔

لیکن جمعہ کے دن بہتر ہے نافلہ ظہر و عصر کی بیس رکعت میں سے دو رکعت ظہر کے وقت اور اٹھارہ رکعت ظہر سے پہلے پڑھے اور اس اٹھارہ رکعت میں بہتر ہے چھ رکعت دن کی ابتدا میں سورج کی روشنی پھیلنے وقت اور چھ رکعت سورج چڑھنے کے بعد اور چھ رکعت اذان ظہر سے پہلے پڑھی جائے۔

3. نافلہ مغرب کا وقت

مسئلہ 1834: نافلہ مغرب کا وقت مغرب کا نماز تمام ہونے کے بعد شروع ہوتا ہے اور جب تک نماز مغرب کے بعد بجالانا ممکن ہو، وقت باقی رہتا ہے؛ لیکن اگر انسان نافلہ مغرب کو اس سرخی کے زائل ہونے تک جو غروب آفتاب کے بعد آسمان میں ظاہر ہوتی ہے تاخیر کرے تو بہتر ہے کہ اس وقت پہلے نماز عشا پڑھے۔

4. نافلہ عشا کا وقت

مسئلہ 1835: نافلہ عشا کا وقت نماز عشا کے تمام ہونے کے بعد آدھی رات تک رہتا ہے لیکن بہتر ہے کہ نماز عشا کے بعد بلافاصلہ پڑھی جائے۔

5. نافلہ شب کا وقت

مسئلہ 1836: مشہور قول کی بنا پر نماز شب کا اول وقت نصف شب سے شروع ہوتا ہے، یہ نظریہ گرچہ احتیاط مستحب کے مطابق اور بہتر ہے لیکن بعید نہیں ہے کہ نصف شب نماز شب کا اول وقت فضیلت ہو لیکن اس کے ادا کا اول وقت اول شب سے شروع ہو جاتا ہو اس معنی میں کہ اگر نماز عشا کے بعد نافلہ شب کو بجالائے تو نماز اپنے وقت میں واقع ہوئی ہے اور اذان صبح (طلوع فجر) تک اس کا وقت باقی رہتا ہے گرچہ بہتر ہے کہ اذان صبح کے قریب پڑھی جائے۔

مسئلہ 1837: نافلہ صبح نماز صبح سے پہلے پڑھی جائے گی اور اس کا وقت نماز شب کے بجالانے کی مقداربھر وقت گزر جانے کے بعد شروع ہوتا ہے اور جب تک نماز صبح سے پہلے اس کا بجالانا ممکن ہو اس کا وقت باقی رہتا ہے لیکن اگر انسان نماز صبح کی نافلہ پڑھنے میں اتنی تاخیر کرے کہ نماز صبح کی فضیلت کا وقت تنگ ہو جائے تو پہلے نماز صبح پڑھے۔

روزانہ کے نوافل کے دوسرے احکام

مسئلہ 1838: انسان ایسا بھی کر سکتا ہے کہ روزانہ کے بعض نوافل کو پڑھے اور بعض کو نہ پڑھے، اور نماز شب میں آخر کی تین رکعت پڑھنے پر اکتفا کر سکتا ہے یعنی نماز شفع اور وتر پڑھے، بلکہ صرف وتر پر اکتفا کر سکتا ہے اور نافلہ عصر میں چار رکعت بلکہ دو رکعت پڑھنے پر اکتفا کر سکتا ہے لیکن نافلہ ظہر اور نافلہ مغرب اور اسی طرح آٹھ رکعت نماز شب کی آٹھ رکعت میں سے صرف بعض کو پڑھنا چاہتا ہو تو اسے رجا کی نیت سے بجالائے۔

مسئلہ 1839: جو شخص مسافر ہے سفر میں نافلہ ظہر اور عصر نہ پڑھے، لیکن نافلہ عشا چنانچہ رجا کی نیت سے پڑھے تو حرج نہیں ہے لیکن بقیہ نوافل کا جیسے نافلہ شب، نافلہ مغرب یا نافلہ صبح سفر میں ساقط نہیں ہوگی۔

مسئلہ 1840: انسان دوسری مستحب نمازوں کی طرح نافلہ شب کو بھی بآسانی بجالاسکتا ہے گرچہ اس نافلہ کو بجالانے کا کامل اور با فضیلت طریقہ بھی موجود ہے جو تفصیلی کتابوں میں بیان کیا گیا ہے۔